

# Kuntatt

## mal-iskola t'ibnek

### MESSAĠĠ MILL-KAP TAL-ISKOLA

#### Festa Komunità fit-13 ta' Mejju fl-iskola

Gheżiež ġenituri,

Żgur li ebda partecipant fl-iskola u ebda familja m'għandha titef din l-opportunità li ser toffri l-iskola tagħna biex niċcelebraw flimkien il-kultura tagħna. Dan il-Jum Malti ser ikun wiehed storiku għall-iskola tagħna u għall-komunitajiet li jibagħtu lil uliedhom fiha. In-numru ta' attivitajiet li ser isiru huwa kbir u żgur li xi waħda minnhom ser tolqtok tant li tipparteċipa fiha. Matul il-jum ser jinbiegħ ikel u xorb tajjeb għas-saħħa.

Il-parti ta' filgħaxija ser tibda fis-6.15 b'quddiesa speċjali. Din ser tkun bl-għana, bil-ħsieb li tiġġedded il-kultura Maltija. Il-quddiesa ser tkun iċcelebrata minn Fr Glenn, id-Direttur Spiritwali tal-iskola, f'waħda mill-btiehi tal-iskola.

Hekk kif tispicċa l-quddiesa, numru ta' bandisti minn kull każin li jaqa' taht il-Kulleġġ tagħna ser jingħaqdu flimkien biex idoqqu marċ li jagħzel kull każin. Qabel kull marċ għandha tinqara xi informazzjoni dwar il-każin. L-għan ewlieni wara dan l-isforz huwa biex inħajru aktar żgħażaġh u ġenituri biex jimpenjaw ruħhom fil-baned. Il-Kulleġġ u l-każini qed joffru dawn l-opportunitajiet kollha fit-tagħlim tal-mużika. Ahna nħossu li sfortunatament mhux qed ikunu apprezzati biżżejjed.

....ikompli f' paġna 2

## Nersqu lejn tmiem sena skolastika oħra

Fi ftit ġimgħat oħra l-istudenti tagħna jidhlu fl-eżamijiet tal-aħħar tas-sena. Dawn l-eżamijiet huma importanti ħafna għalihom għaliex mir-riżultati tagħhom l-istudenti jiġu mqassma fil-klassijiet rispettivi tagħhom is-sena d-dieħla. Għal din ir-raġuni tajjeb li nishqu fuq l-importanza tal-istudju.

L-istudju mhuwiex xi haġa ta' pjaċir. Anzi l-istudju jitlob saġrifċċju u tbatija mentali. Dan irridu nifhmuh aħna l-ġenituri u nfehmuh lil uliedna. Mingħajr saġrifċċju ma jsir l-ebda studju li jhalli l-frott. Kollox fid-dinja jitlob mill-bniedem saġrifċċju qabel is-sodisfazzjon aħħari. Din hija realtà li l-istudenti tagħna se jhabbtu wiċċhom magħha hekk kif johorgu mill-bibien tal-iskola u għalhekk nagħmlu tajjeb li nibdew nippreparawhom għal din ir-realtà.

Dan huwa l-aħħar Kuntatt qabel il-vaganzi tas-sajf. Waqt il-vaganzi nheggu lill-istudenti biex isibu bilanċ bejn is-serħan u x-xogħol. Tajjeb li ma nitilqux il-qari...anzi s-sajf għandu jkun l-opportunità sabiex wiehed iżid fil-qari ladarba jkun ħafif mix-xogħol tal-iskola! Awguri!

Is-Sur L. Deguara  
Għalliem

### *...ikompli minn paġna 1*

Festa Komunità ser tispicċa b'ikla Maltija fejn kull min hu interessat għandu jaqta' l-biljetti minn qabel għax in-numru huwa limitat. Il-biljetti jistgħu jinxtraw mill-iskola u importanti li wiehed iżommhom fuqu għax biex tidhol tkun trid tippreżenta l-biljett mixtri. Ir-regoli qegħdin hemm biex wiehed isegwihom u m'għandna l-ebda dubju li dan mhux ser isir.

Din il-festa se tkun eżempju ħaj ta' kif l-iskola u l-komunità jistgħu jersqu lejn xulxin u jaħdmu id f'id għall-ġid komuni tal-istudenti kollha. Nieħu l-okkażjoni sabiex niringrazzjakom tal-koperazzjoni li dejjem sibna mingħandkom.

Tislijiet,  
Is-Sur R. Portelli  
Kap tal-iskola

Mit-Tnejn 14, sal-Ġimgħa 18 ta' Marzu fl-iskola giet organizzata għall-ewwel darba attività msejha Eco-Techno week. Matul din il-ġimgħa l-istudenti għamlu l-almu tagħhom biex iqajmu kuxjenza dwar l-ambjent u d-Disinn u t-Teknoloġija.

Matul din il-ġimgħa fl-iskola ttellgħet wirja ta' oġġetti magħmulin mill-istudenti li jistudjaw id-Disinn u t-Teknoloġija. Il-wirja kienet miftuha wkoll għall-pubbliku u giet apprezzata hafna mill-ġenituri kollha li żaru l-iskola f'Jum il-Ġenituri, nhar il-Ġimgħa 18 ta' Marzu.

Fost id-disinji u oġġetti interessanti kien hemm tubu bin-nar li jiżfen skont il-muzika.

Attrazzjoni interessanti oħra kienet il-*buggy* li nbni mill-istudent tal-Hames Sena, Karl Zarb flimkien ma' missieru. Filfatt din il-ġimgħa t'attivitajiet infetħet mill-kap tal-iskola li flimkien ma' Karl dahal fil-bitha riekab fil-*buggy*. F'din il-wirja l-istudenti ngħataw tagħrif dwar dak kollu li kien esebit mill-ghalliema tas-sugġett.

Il-programm ta' din il-ġimgħa nkluda wkoll diversi taħditiet dwar temi ekoloġiċi minn studenti u lekċerers tal-Università. Saru taħditiet dwar l-immaniġġjar tal-iskart, l-użu aktar effiċjenti tal-enerġija u l-kummerċ ġust. Xi studenti żaru wkoll l-impjant tar-riċiklaġġ f'Marsaskala fejn raw b'mod konkret dak li kienu semgħu dwaru fit-taħditiet.

Kienet ġimgħa differenti mis-soltu fejn l-istudenti tgħallmu bosta affarijiet godda u interessanti.

Is-Sa C. Pisani Grixti

Assistenti Kap





Kieku kellek tghodd kemm-il deċiżjoni haċt illum tinduna li n-numru mhux zghir. Minn x'ser nilbes għal x'ser insajjar jew niekol; il-hin kollu nieħdu deċiżjonijiet, xi wħud zghar filwaqt li oħrajn b'konsegwenzi iktar serji. Fil-fatt kieku wieħed kellu jirrifletti naqra, id-direzzjoni li tieħu haċċitna tiddependi hafna fuq x'deċiżjonijiet nieħdu, kif neħduhom u meta. Tajjeb għalhekk li wieħed jitgħallem kif jagħmel deċiżjoni tajba.



B'dan il-ghan it-tfal tat-Tieni Sena ghaddew mill-esperjenza ta' kif jieħdu deċiżjoni, jwettquha u jesperjenzaw il-konsegwenzi tagħha. Fit-tieni sena l-istudenti jridu jiddeċiedu fuq xi suġġett/i li jridu jistudjaw għat-tliet snin ta' wara. Fil-programm li gie mhejji ġew involuti mhux biss l-għalliema tas-suġġetti differenti bhala n-nies esperti tas-suġġetti relattivi imma wkoll il-ġenituri. Ir-riċerka turi li l-iktar nies li t-tfal jagħtu kas huma l-ġenituri. Kif jaħsbuha l-ġenituri u x'valuri għandhom jaffettwaw hafna lit-tfal. Għalhekk kien importanti li l-għalliema tal-*guidance* u l-ġenituri jiltaqgħu ha jaraw kif jistgħu jiggwidaw lil dawn it-tfal biex jieħdu l-aħjar deċiżjoni għax fl-aħħar mill-aħħar id-deċiżjoni hi tat-tfal u mhux tal-ġenituri. It-tfal riedu wkoll jiltaqgħu mal-għalliema biex jaraw iktar x'inhu u fiex jikkonsisti kull suġġett. L-għalliema hejjew ukoll ktejjeb b'informazzjoni fuq kull suġġett li tqassam lil kull tifel. Dan il-ktejjeb serva wkoll biex il-ġenituri jinfurmaw ruħhom fuq kif żviluppa kull suġġett u jippreparaw ruħhom qabel il-fiera tas-suġġetti. F'din il-fiera l-ġenituri u t-tfal kellhom l-opportunità mhux biss li jiġu esposti għal kull suġġett imma wkoll biex jistaqsu u jiċċaraw xi mistoqsijiet li seta' kellhom. It-tfal ġew ippreparati wkoll b'hiliet ta' kif tittiehed deċiżjoni mill-għalliema tal-PSD. Waqt dawn il-lezzjonijiet it-tfal mhux biss ġew esposti b'metodi differenti ta' kif tittiehed deċiżjoni imma wkoll setgħu jiddiskutu u jisimġu opinjonijiet ta' haddiehor fuq dan is-suġġett. Għal dawk li jibqgħu indeċiżi fuq id-deċiżjoni finali, il-ġenituri u t-tfal setgħu jagħmlu appuntament ma' xi għalliem tal-*guidance* biex iktar jiċċaraw l-ideat tagħhom. It-tfal kellhom ukoll iżommu mad-data biex jagħtu lura l-applikazzjoni mimlija tajba u pulita, haġa zghira imma tant importanti.

## Il-Ħamba - Irvell

Il-Gimgha 25 ta' Marzu, 2011 kien Jum il-Premjazzjoni fl-iskola tagħna. Għal din l-okkażjoni ttella' programm varjat fosthom ir-rappreżentazzjoni Il-Ħamba. Ħamba hija kelma antika Maltija b'tifsira li tvarja minn rivoluzzjoni, irvell, frattarija jew diżordni.

L-istorja tibda meta lejla waħda l-bhejjem tar-razzett iltaqghu bil-moħbi tas-sid biex jisimgħu x'għandu jgħidilhom Maġġi, il-qazquż ix-xiħ. Kienet lejla speċjali għax dakinhar nibtet iż-żerriegħa tar-rivoluzzjoni. Fil-fatt għadda ż-żmien u l-annimali qajmu rvell sħiħ li wassal biex tkeċċa s-sid tar-razzett u l-annimali ħadu t-tmexxija tar-razzett f'idejhom. It-tmexxija waqgħet f'idejn il-qżieqēż li għandhom livell intellettuali oghla minn ta' annimali oħra. Imma għalkemm il-bidu deher suċċess, is-sitwazzjoni malajr bdiet tinbidel ftit ftit. Għax mhux lakemm wiehed jgħid li jmexxi! Fil-fatt dak li ġara, għax għalkemm l-annimali ħadmu u batew ħafna sabiex jirrealizzaw il-holma tagħhom li jgħixu ħajja aħjar, dan kollu ma ġarax. Anzi bil-kontra, għax it-tbatija nbidlet f'aktar tbatija; il-ġuħ inbidel f'ġuħ akbar; il-baruni nbidlet f'baruni aghar u t-tmexxija ħażina nbidlet fi tmexxija ħażina oħra.

Din hi l-istorja fi ftit kliem ta' dan id-dramm satiriku bbażat fuq il-ktieb famuż *Animal Farm* ta' George Orwell. Studenti u għalliema ħadmu flimkien fuq din il-produzzjoni u għalkemm kien hemm żmien qasir għat-tnejn rnexxielna ntellgħu produzzjoni ta' livell. Fattur ewlieni li għen sabiex Il-Ħamba tirnexxi kien is-sett li d-Dipartiment tal-Arti rnexxielu jtellla'. Il-kanzunetti sebbħu din il-produzzjoni. Izda bla dubju l-ikbar prosit tmur għall-istudenti li għal xahar sħiħ issagrifikaw il-brejks kollha, studjaw u ħadmu bla qies biex fl-aħħar mill-aħħar taw preżentazzjoni tajba ħafna.

Is-Sur K. Scicluna  
Direttur tal-Produzzjoni



# GLASS PAINTING

Din is-sena, fl-*activity session* tal-istudenti tal-Ewwel Sena, kif ukoll fl-attivitajiet li jsiru fil-*break* ta' nofsinhar, hsibt li nintroduci l-*Glass Painting* fl-iskola. Dan ix-xoghol ma kienx jikkonsisti fi tpingija fuq il-hgieg b'mod dirett. Dan ghaliex l-istudenti l-ewwel ried ikollhom id-disinn li jixtiequ fuq karta A4, ipogguha go fowlder tal-plastik trasparenti, imbaghad jaghmlu l-*outline* tal-istampa (daqqs li kieku qed jaghmlu *tracing*) bl-*outliner* tal-*window colours*. Wara jaghtu l-kulur lid-disinn taghhom bil-*window colours* ta' kull kulur li jixtiequ. Meta d-disinn jinxfef ghal kollox imbaghad riedu jaghmlu *transfer* mill-fowlder tal-plastik ghal fuq oggett tal-hgieg. Il-*window colours* meta jinxfu jkollhom l-istess effett ta' *sticker* ghax ikollhom qisu tip ta' kolla biex tehel fuq il-hgieg. B'dan il-mod, wiehed ma kellux bilfors ikun jaf ipingi biex johloq disinn sabih. Ghalhekk din l-attivitа tolqot lil kulhadd; u mhux biss studenti imma anke adulti ghax hafna mil-*Learning Support Assistants* kienu jiehdus gost jippartecipaw ukoll.

Fil-bidu bdejna naghmlu disinni minn ktieb li kellu *templates* apposta ta' disinni differenti izda mbaghad meta t-tfal draw it-teknika ma baqghux limitati mal-ktieb imma bdew johorgu b'ideat kreattivi hafna ta' disinni. Ovvjament, l-armi tal-futbol tat-timijiet favoriti taghhom, kif ukoll xi ghasafar u annimali li huma tant ghal qalb it-tfal ma naqsux. Il-hgieg li hafna tfal uzaw biex jahdmu fuqu kien il-bicca kbira riciklat minn vazetti tal-gamm, tal-kunserva u tal-kafe. B'dan il-mod konna qed niehdu hsieb l-ambjent ukoll.

Inhossni sodisfatta hafna li din l-attivitа nlaqghet tajjed hafna mill-istudenti li anke kienu jaghmlu hafna xoghol id-dar. Barra li kienu jaghmlu xi xoghol ghalihom personali, kienu wkoll jaghmlu xoghol biex jinghata bhala rigal lill-membri tal-familja taghhom jew xi hbieb.





Nhar il-Ħamis 14 u t-Tlieta 19 t' April saru l-ġranet sportivi tal-iskola tagħna. Kienu jumejn mimlijin daqs bajda, fejn it-tfal flimkien mal-ġhalliema pparteċipaw f'diversi attivitajiet fiżiċi fosthom basketbol, atletika, *tag rugby*, volibol, softbol u l-*strongest man*. Din tal-aħħar kienet waħda mill-iktar kompetizzjonijiet li ġibdet interess qawwi mit-tfal. Matul il-ġurnata t-tfal ikkompetew b'mod sportiv, fejn wiehed seta' faċilment jinnota l-ġhaqda li hemm fil-klassijiet. Ir-riżultati finali juru l-impenn kollu li ġhamlu t-tfal, tant li sal-aħħar attività konna għadna mhux ċerti min ser ikun rebbieh.



Matul dawn il-jumejn wiehed seta' jinnota l-livell għoli li t-tfal kellhom f'diversi dixxiplini sportivi fosthom l-atletika, fejn dan jawgura tajjeb għaċ-*Championships* tal-iskejjel li ha jsiru f'Mejju. L-attività giet fi tmiemha b'diskors mill-Kap tal-iskola fejn fiha t-tfal fi spirtu sportiv ferhu lir-rebbieha li ġew ipprezentati b'tifkira magħmula mid-Dipartiment tad-Disinn u t-Teknoloġija.

Minn hawn nixtieq ngħid grazzi lill-ġhalliema, lill-SMT, lil-LSAs u t-tfal li kkontribwew biex dawn il-jumejn ikunu suċċess u li żgur ha jibqgħu fil-memorja tat-tfal tagħna.

Is-Sur R. Baldacchino

Għalliem tal-Edukazzjoni Fizika

# KALENDARJU UFFIĊĊJALI

## Mejju 2011

2	Żjara fil-Flight Academy (għażla ta' studenti tar-A24 Sena)
3	Meeting tal-Atletika (għażla ta' studenti tat-2 Sena)
3	Żjara fil-STC (studenti tar-4 Sena Computer Studies <i>option</i> )
3	Żjara fil-Mother & Baby Club Sta Venera (studenti tat-3 Sena HE <i>option</i> )
4	Laqgħa tal-Atletika (għażla ta' studenti tar-4 Sena)
5	Tournament tal-Basketball (għażla ta' studenti tal-1 u t-2 Sena)
5	Żjara fil-AFM (għażla ta' studenti tar-4 Sena)
5	Żjara f'Mater Dei (għażla ta' studenti tar-4 Sena)
6	COH
6	Maratona tal-Futbol Puttinu Cares (għażla ta' studenti minn kull sena)
9	Żjara fil-Golden Harvest (għażla ta' studenti tar-4 Sena HE <i>option</i> )
10	Żjara Middle Sea Insurance (għażla ta' studenti tar-4 Sena Business Studies <i>option</i> )
10	Żjara fil-Mother & Baby Club Sta Venera (studenti tat-3 Sena HE <i>option</i> )
11	Tranzizzjoni (studenti tal-Primarja taż-Żurrieq)
12	Tranzizzjoni (studenti tal-Primarji tal-Gudja, Ħal Għaxaq u Ħal Kirkop)
13	Festa Komunità
17	Tranzizzjoni (studenti tal-Primarji tal-Qrendi, l-Imqabba u Ħal Safi)
18	Laqgħa dwar il-Matsec u l-vaganzi tas-sajf (genituri u studenti tar-4 Sena)
19	Tranzizzjoni (studenti tal-Primarja ta' Birzebbuga )
20	Sessjoni PD (wara l-ħin tal-iskola)
20, 23, 24, 25	Programm CSS (studenti tat-2 Sena)
31	SDP - ġurnata sħiħa (L-istudenti m'għandhomx skola)



## Ġunju 2011

1	Bidu tan-nofsthanhari
2	Żjara mill-Arċisqof Paul Cremona O.P.
7	Vaganza Pubblika
9	Ċerimonja tal-ġħoti taċ-ċertifikati tal-iSchool Leaving
13-28	Eżamijiet Annwali

## Lulju 2011

12	Bidu tal-vaganzi tas-sajf
----	---------------------------


N.B. Il-programm jista' jinbidel matul is-sena skolastika skont il-ħtieġa.

## ATTIVITAJIET VARJI



# NIBDA MINN ISSA NIPPJANA KARRIERA

Dan l-artiklu huwa miktub għalik għażiż student, biex bl-aktar mod sempliċi u prattiku jimmotivak tikkonċentra u tfassal pjan, filwaqt li jgħinek timmatura fl-esplorazzjoni tal-għażla tal-karriera. Huwa importanti li tibda billi taċċetta lilek innifsek kif int, bil-kapaċitajiet li għandek. Din il-fiduċja fik innifsek issaħħaħ bis-sħiħ l-impenn personali fil-proċess ta' pjan li tibqa' ggedded tul hajtek kollha.



Li thossok beżgħan, inċert u mhux infurmat biżżejjed biex waqt li tkun l-iskola tibda taħseb sabiex twettaq pjan tajjeb għall-karriera, ċertament hija fażi li jgħaddu minnha studenti oħra bħalek. Izjed minn hekk, li inti thossok konfuż għal liema karriera tippjana, tista' tkun konsegwenza tas-soċjetà li qiegħed tgħix fiha, il-kultura tal-familja li tikber fiha kif ukoll il-livell ta' edukazzjoni li għandek. Bla dubju l-influwenza ta' dawn iċ-ċirkustanzi sejrini ikunu kemm ta' stimolu kif ukoll jistgħu jwassluk biex thossok demoralizzat milli tagħmel l-ewwel pass. Huwa indispensabbli li twarrab kull tip ta' diskoraġġiment u ssaħħaħ il-fiduċja fik innifsek biex tkun kapaċi tasal tagħmel pjan għalik. Id-dajagramma huwa eżerċizzju fittizju ta' kemm huwa neċessarju taħseb liema passagġ jista' jwasslek biex takkwista l-post tax-xogħol.

Bil-ħsieb li ngħinek fil-proċess ta' ppjanar u li jsir b'suċċess, sejjer nagħtik erba' linji gwida.



1. Għandek tibda billi tiġbor informazzjoni dwarek innifsek billi tagħmel awtovalutazzjoni fuq l-identità, l-interessi, il-valuri, l-irwoli u l-ħiliet. Dawn jingħaqdu mal-ambjenti preferiti, il-ħtiġijiet ta' żvilupp mhux b'inqas mar-realtajiet tiegħek li jagħmluk distint mill-oħrajn.

2. Il-pass li jmiss li tkun liberu tagħzel dak li trid tagħmel.

Dan ikun ta' benefiċċju kemm-il darba int tesplora l-okkupazzjonijiet u l-interessi tiegħek. Huwa f'dan l-istadju li inti għandek twettaq riċerka fl-industrija jew qasam li fih inti interessat takkwista karriera.

3. Matul din il-fażi tal-proċess, inti se tidentifika xogħlijiet possibbli u tevalwahom kemm għal żmien qasir kif ukoll fit-tul.

4. Fl-aħħar trid tgħaddi għall-azzjoni sabiex tilhaq il-mira tiegħek. Hawn għandek bżonn tinvestiga x'taħriġ u edukazzjoni addizzjonali jeħtieġlek ma' dak li diġà qieghed tircievi mill-iskola. Dan jinkludi kif tkun aktar imħejji għall-intervista tax-xogħol, kif tikkomponi ittra u kif tohloq strategija fit-tfittxija u l-ġbir ta' informazzjoni dwar ix-xogħol u l-karrieri.

Il-htieġa ta' kisba ta' informazzjoni, tkabbir ta' għarfien u ġabra ta' riżorsi huma l-pedament li fuqu inti għandek tibni l-pjan tiegħek. Biex jikkumplementahom hemm bżonn li tħabrek sabiex inti immedjatament tibda tfittex, tistaqsi u tinvestiga x'opportunitajiet jeżistu fis-suq tax-xogħol illum. Għandek tkun għaqli li waqt li tkun qed tanalizza kull bidla fis-suq tax-xogħol iżzomm il-prinċipju li l-proċess tal-karriera huwa tul il-ħajja.

Is-Sur N. Mallia  
Trainee Career Advisor



## ŻJARA TAT-TIM NAZZJONALI

Xi plejers u staff tekniku tat-tim nazzjonali ngħataw merħba sabiha fl-iskola tagħna, nhar l-Erbgħa 16 ta' Marzu waqt żjara promozzjonali li saret qabel il-konfront tant mistenni mill-EURO 2012 bejn Malta u l-Greċja li ntlagħab nhar is-Sibt 26 ta' Marzu, 2011.

Kontingent immexxi mid-Direttur Tekniku, Robert Gatt u d-Direttur tal-Marketing, Norman Saliba, kien milqugh mill-Kap tal-Iskola u l-*captain* tat-tim tal-iskola, Fabian Caruana. Il-plejers tat-tim nazzjonali preżenti, Jamie Pace, Alex Muscat u Andrei Agius, flimkien mal-kowċ John Buttigieg u l-assistent kowċ, Carmel Busuttil, assistew għal-logħba ta' esebizzjoni bejn l-studenti fil-*pitch* tal-iskola. Huma ltaqghu ma' mijiet ta' studenti preżenti fejn ħadu ritratti magħhom u anke ffirmaw *flyers* tal-logħba kontra l-Greċja. Lejn l-aħħar taż-żjara l-istudenti kellhom ukoll opportunità jistaqsu xi mistoqsijiet lill-plejers u l-kowċis tat-tim Malti. Saret ukoll preżentazzjoni tal-flokk tat-tim nazzjonali lill-Kap tal-Iskola li min-naħa tiegħu rreċiproka bi preżentazzjoni ta' tifikira k commemorattiva maħduma mill-istess studenti u għalliema tal-iskola.



Issib min hu kuntent li t-temp ikun bnazzi u sħun fis-sajf. F'dan iż-żmien ikun hemm aktar fejn tmur u x'taġħmel fil-hin liberu u fil-*weekend*. Ta' min isemmi l-ġhawm u l-attivitajiet l-oħra ta' hdejn il-baħar. Jibda l-ikel ħafif, b'toġħma aktar helwa u friska biex jikkumplimenta l-istaġun sajfi.



Min-naħa l-oħra ssib min għalih is-sajf ma jkunx ta' gost u pjaċir. L-aktar minħabba s-sħana qawwija u n-nuqqas ta' enerġija u heġġa li ġġib magħha. Hawn min is-sajf iqisu bħala żmien ta' sfrattu u tberbiq ta' flus.

L-istaġun sajfi f'Malta jirrikjedi li niehdu ċertu prekawzjonijiet għal saħħitna. Dalwaqt nibdew nisimġhu u naraw messaġġi fuq il-midja li jenfasizzaw il-protezzjoni kontra s-sħana qawwija u l-problemi li x-xemx iġġib magħha. Forsi xi drabi dawn il-pariri jinstemgħu żejda tant li ma ntuhomx dik l-importanza biex inseguhom kif mixtieq, sakemm ma jolqtuniex mill-viċin, imbagħad dlonk nirrealizzaw bin-nuqqas u nħossu s-sens ta' htiġa. **Li tippreveni aħjar milli tikkura nkella jista' jkun tard wisq.** Għalhekk huwa dawn il-pariri u segwuhom b'attenzjoni:

- Evitaw attivitajiet li jesponukom għas-sħana tax-xemx bejn il-ħdax ta' filgħodu u l-erbgha ta' wara nofsinhar.
- Biex tipproteġi ruħek kemm tista' mill-elementi qawwija tax-xemx dejjem idlek il-krema ta' protezzjoni (mill-anqas SPF15), ilbes beritta jew kappell, nuċċali tax-xemx u għatti l-ġilda kemm tista' bi lbies ta' materjal sajfi u ħafif (*cotton* u *linen*).
- Varja l-iklet b'ingredjenti sajfin u nutrittivi, bħall-frott u l-ħaxix, u ixorbu bejn litru u żewġ litri ilma kuljum.
- Irrispettaw il-prudenza meta tmorru hdejn il-baħar, speċjalment meta torganizzaw xi BBQ. Armu l-iskart li tipproduċu f'laned apposta u thallux ħmieġ imxerred mal-art, speċjalment materjal li jista' jwegġa' bih haddiehor.
- Oqogħdu attenti fejn u kif jilagħbu t-tfal. Evitaw perikli fit-toroq, speċjalment dak li jinvolvi loġħob u ġiri bir-roti, kif ukoll tip ta' loġħob ieħor relatat mal-attivitajiet u mal-festi.

Nawguralkom sajf mimli saħħa u 'lbogħod mill-perikli għalikom u għal ta' madwarkom.

# ĠUNJU 2011 TIME TABLE - EŻAMIJET ANNWALI

Ġurnata	Sessjoni	Form 1	Form 2	Form 3	Form 4
10/6/2010	1	M'hemmx Eżami	M'hemmx Eżami	M'hemmx Eżami	Orali
	2				
13/6/2010	1	Ingliż	Lingwi	Matematika	Malti
	2	Reliġjon	Ġografija	Studji Soċjali (General u Option)	Storja (General u Option)
14/6/2010	1	Lingwi	Malti	Ingliż	BS / Bijoloġija
	2	Studji Soċjali	Storja	Reliġjon	ICT
15/6/2010	1	Matematika	Ingliż	Malti	Lingwi
	2	Ġografija	Xjenza	Storja (General u Option)	Studji Soċjali (General u Option)
16/6/2010	1	M'hemmx Eżami	M'hemmx Eżami	Bijoloġija/D&T/ Studji Ewropej	Kimika / D&T/ Studji Ewropej
	2			PE	Computer Studies
17/6/2010	1	Orali	Orali	M'hemmx Eżami	M'hemmx Eżami
	2				
20/6/2010	1	M'hemmx Eżami	M'hemmx Eżami	Kimika / BS	Letteratura Ingliża
	2			Computer Studies	HE
21/6/2010	1	Malti	HE / GC	Lingwi	Matematika
	2	Storja	ICT	Ġografija (General u Option)	Reliġjon
22/6/2010	1	HE / GC	Matematika	Lingwi (1 sena)	Ingliż
	2	ICT	Studji Soċjali	Fizika	Ġografija (General u Option)
23/6/2010	1	M'hemmx Eżami	M'hemmx Eżami	Orali	M'hemmx Eżami
	2				
24/6/2010	1	Xjenza	Reliġjon	GC	Lingwi (2 sena)
	2	D&T	D&T	ICT	Fizika
27/6/2010	1	M'hemmx Eżami	M'hemmx Eżami	HE	GC
	2			M'hemmx Eżami	PE

Taqsir tal-kliem - BS (*Business Studies*); D&T (*Design & Technology*); GC (*Graphical Communication*); PE (*Physical Education*); HE (*Home Economics*);

**N.B. L-ewwel sessjoni DEJJEM tibda fit-8:00am waqt li t-tieni sessjoni DEJJEM tibda fl-10:30am. Il-brejk ikun fl-10:00am ħlief meta jkun hemm eżami ta' sagħtejn.**





# Connecting Classrooms

## Photographic Competition

- 1<sup>st</sup> Prize – Nokia Mobile Phone
- 2<sup>nd</sup> Prize – Nokia Mobile Phone
- 3<sup>rd</sup> Prize – €50 Book Voucher

“The Beauty of Diversity”

For more information please contact Mr. Keith Scicluna  
Closing Date: Friday, 27<sup>th</sup> May 2011




**Bord Editorjali:**      Assistent Kap:      *C Pisani Gixti*  
Disinn:                      *A Galea*  
Issettjar:                  *A M Zammit u A Galea*  
Qari tal-Provi:          *L Deguara u W Incorvaja*  
Stampar:                  *C Cassar*



# *Festa Komunita*

**Kulleġġ San Benedittu**

**Sekondarja Subien**



## **Programm**

- 09:00** Ċerimonja tal-Ftuħ
- 09:30** Bidu tal-*Fun Run*
- 10:15** *Kids Athletics, BMX Stunts, Assault Course* u  
attivitajiet oħra sportivi  
Trattamenti ġhax-xaġħar u s-sbuħija  
Wirja ta' Kultura Maltija  
*Bazaar*  
*Car Wash*
- 12:30** *Indoor Games*
- 15:45** Turnament tal-futbol għal *Youth Nurseries*
- 18:15** Quddiesa animata bl-ġhana Malti
- 19:30** Marċi bis-sehem tal-baned tal-lokalitajiet
- 20:30** Lejla ta' divertiment b'ikel, kant u żfin  
ppreżentata minn Joe 'Dulli' u Veronica Farrugia
- 23:00** Għeluq

Għal aktar  
dettalji żur  
is-sit elettroniku

<http://schoolnet.gov.mt/kulleggsanbenedittubco>  
jew ċempel 21642427



# Festa Komunita`

Kulleġġ San Benedittu

Sekondarja Subien

Hal Kirkop



Nhar il-Gimgha  
13 ta' Mejju, 2011  
mid-9am sal-11pm

## Tinkludi:

Lejla ta' divertiment b'ikel, kant u żfin

Trattamenti għax-xagħar u sbuhija

Marċi mill-baned tal-lokalitajiet

Quddiesa bl-għana Malti

Wirja ta' kultura Maltija

Attivitajiet sportivi

Xogħlijiet tal-arti

b'risq



Donazzjoni b'SMS

50617380 € 2.33

50618939 € 6.99

Għal aktar dettalji żur is-sit elettroniku

<http://schoolnet.gov.mt/kullegg-san-benedittubco> jew ċempel 21642427